

# بِلالِ حبشی رَضِيَ اللهُ عَنْهُ کی 6 حکایات

19-August-2022



جمعہ کے اجتماع میں ہونے والا بیان

(For Islamic Brothers)

جمعہ کا بیان (19 اگست، 2022ء)

مدنی مراکز (فیضانِ مدینہ) اور شعبہ ائمہ مساجد کے تحت (مساجد کے لئے)

# بلالِ حبشی رَضِيَ اللهُ عَنْهُ کی 6 حکایات

اس بیان میں آپ جان سکیں گے...

... حضرت بلال رَضِيَ اللهُ عَنْهُ کے قبولِ اسلام کی ایمان افروز حکایت

... ظلم و ستم کی دل ہلا دینے والی داستان

... روزِ قیامت حضرت بلال رَضِيَ اللهُ عَنْهُ کی شان

... حضرت بلال رَضِيَ اللهُ عَنْهُ کی ایک ایمان افروز اذان

پیشکش

الْمَدِينَةُ الْعِلْمِيَّةُ (اسلاک ریسرچ سنٹر)

(شعبہ بیاناتِ دعوتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ

الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى آلِكَ وَأَصْحَابِكَ يَا نُورَ اللَّهِ

نَوَيْتُ سُنَّتَ الْاِعْتِكَافِ (ترجمہ: میں نے سنتِ اعتکاف کی نیت کی)

## دروِ پاک کی فضیلت

رسولِ کریم، رُوفِ رَحِيمٍ صَلَّى اللهُ عَلَيْهِ وَآلِهِ وَسَلَّمَ کا فرمانِ رحمت نشان ہے: اے لوگو! بے شک روزِ قیامت اُس کی دہشتوں اور حساب کتاب سے جلد نجات پانے والا شخص وہ ہو گا جس نے دنیا میں مجھ پر کثرت سے دُرود شریف پڑھے ہوں گے۔<sup>(1)</sup>

پڑھتا رہوں کثرت سے درود ان پہ سدا میں | اور ذکر کا بھی شوق پئے غوث و رضادے<sup>(2)</sup>  
صَلُّوْا عَلَيَّ الْحَبِيْب! | صَلَّى اللهُ عَلَيَّ مُحَمَّد

## (1): ایک غلام کے قبولِ اسلام کی ایمان افروز حکایت

پیارے اسلامی بھائیو! دینِ اسلام کا ابتدائی دور، جب ہمارے پیارے نبی، آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ نے اعلانِ نبوت فرمایا، یہ دُور سخت آزمائش کا دور تھا، اُٹلِ اِیْمَانِ پر ظلم و ستم کے پہاڑ توڑے جا رہے تھے، مسلمانوں کو ستایا جا رہا تھا، کفار مکہ اِسْلَام کی مخالفت میں اکٹھے ہو کر کھڑے تھے، اس دُور میں ایک وقت وہ بھی آیا کہ جب پیارے

\*\*\*

① ... مُسْتَدْرِ فَرُوْس، جلد: 5، صفحہ: 277، حدیث: 8175۔

② ... وسائلِ بَحْث، صفحہ: 114۔

آقا، مکی مدنی مصطفیٰ صَلَّى اللهُ عَلَيْهِ وَسَلَّمَ اپنے یارِ غار حضرت ابو بکر صدیق رَضِيَ اللهُ عَنْهُ کو ساتھ لے کر ایک غار میں تشریف لے گئے۔

انہی دنوں کی بات ہے، اللہ پاک کے رسول، رسولِ مقبول صَلَّى اللهُ عَلَيْهِ وَسَلَّمَ غار میں تشریف فرما تھے، ایک روز مکہ مکرمہ کے ایک بڑے کافر عبد اللہ بن جدعان کا ایک غلام بکریاں چراتے چراتے اُس غار کی طرف نکل آیا۔ محبوبِ خدا، سردارِ انبیا صَلَّى اللهُ عَلَيْهِ وَسَلَّمَ نے اسے دیکھا تو پکار کر فرمایا: **يَا رَاعِي هَلْ مِنْ لَبَنٍ اے بکریاں چرانے والے! تمہارے پاس کچھ دودھ ہے؟** غلام نے عرض کیا: جی ہاں! ایک بکری ہے، اس میں میرا کھانا ہے (یعنی میں غلام ہوں، ساری بکریاں میرے مالک کی ہیں، ان میں ایک بکری کا دودھ میرے لئے مقرر ہے) چاہیں تو اپنے حصے کا دودھ آپ کے لئے ایتار کر سکتا ہوں۔

پیارے آقا، دو جہاں کے داتا صَلَّى اللهُ عَلَيْهِ وَسَلَّمَ نے فرمایا: وہ بکری لے آؤ! غلام بکری لے کر حاضر ہوا، معجزات والے نبی، رسولِ ہاشمی صَلَّى اللهُ عَلَيْهِ وَسَلَّمَ نے پیالہ لیا، اپنے قدرت والے، بے مثال ہاتھوں سے بکری کا دودھ نکالا، پیالہ بھر گیا، آپ صَلَّى اللهُ عَلَيْهِ وَسَلَّمَ نے دودھ نوش فرمایا، پھر دودھ نکالا، پیالہ بھر کر حضرت ابو بکر صدیق رَضِيَ اللهُ عَنْهُ کو عطا فرمایا، انہوں نے بھی جی بھر کر دودھ پیا، آقا کریم، رسولِ عظیم صَلَّى اللهُ عَلَيْهِ وَسَلَّمَ نے تیسری بار بکری کا دودھ نکالا، پیالہ بھر اور اُس غلام کو عطا فرمایا، اُس غلام نے بھی پیٹ بھر کر دودھ پیا۔ تین لوگوں نے اپنی حاجت کے مطابق دودھ پی لیا، اس کے باوجود بکری کے تھن دودھ سے بھرے ہوئے تھے گویا ان میں سے دودھ نکالا ہی نہیں گیا تھا۔ یہ معجزہ دکھانے کے بعد مبلغِ اعظم، رسولِ محتشم صَلَّى اللهُ عَلَيْهِ وَسَلَّمَ نے فرمایا: **هَلْ لَكَ فِي الْاِسْلَامِ؟** یعنی اے غلام! کیا اسلام قبول کرو گے؟

**اللہ اکبر!** نور برساتا چہرہ، خوبصورت ادائیں، پھر یہ معجزہ...! یہ سب دیکھ کر وہ غلام عاشق تو پہلے ہی ہو چکا ہو گا۔ اب اسلام کی دعوت سنی تو فوراً آگے بڑھا اور محبوبِ رُبّ، سردارِ عرب صَلَّی اللهُ عَلَيْهِ وَآلِهِ وَسَلَّمَ کے ہاتھ پر اسلام قبول کر لیا۔

سرخش جو تھے قابل ہوئے، دشمن جو تھے مائل ہوئے | **مُخَوَّرُ كُنْ** ہے کس قدر یا مصطفیٰ لہجہ ترا  
**پیارے اسلامی بھائیو!** چونکہ کفار مکہ اہل ایمان پر ظلم کے پہلا توڑتے تھے، لہذا حکمت کے پیکر، سلطانِ بحر و بر صَلَّی اللهُ عَلَيْهِ وَآلِهِ وَسَلَّمَ نے اس عظیم عاشقِ رسول کو فی الحال ایمان چھپائے رکھنے کا حکم دیا۔ چنانچہ وہ غلام محکم مصطفیٰ پر لبیک کہتے ہوئے واپس چلے گئے۔

خوش نصیب غلام جو غلامی مصطفیٰ میں آکر ہم غلاموں کی سرداری کا تاج سر پر سجا چکے تھے، جب یہ اپنے ذنبوی مالک کے گھر پہنچے تو ایک عجیب بات دیکھنے کو ملی، بکریاں تو پہلے بھی چرایا کرتے تھے مگر آج یہ بکریاں چہرہ مصطفیٰ کی زیارت کر کے آئی تھیں، آج ان بکریوں کو خدمتِ مصطفیٰ کا شرف نصیب ہوا تھا، اس لئے حیرت انگیز طور پر آج بکریوں کا دودھ پہلے سے کئی گنا زیادہ ہو گیا۔ مالک نے، گھر والوں نے جب دودھ کی یہ زیادتی دیکھی تو غلام سے کہنے لگے: اے غلام! آج تو بہت اچھی چراگاہ میں گیا تھا، آئندہ سے وہیں جایا کرنا۔

عاشق کو چاہئے ہی کیا...؟ محبوب کا دیدار۔ دل یہ کہتا ہے: وہ غلام جو آج چہرہ مصطفیٰ کی زیارت کر کے آئے تھے، اُن کا دل تو پہلے سے ہی مچل رہا ہو گا، وہ تو پہلے ہی چاہتے ہوں گے کہ دیدارِ مصطفیٰ کا پھر کوئی بہانہ بن جائے۔ **سُبْحَانَ اللهِ!** محبوبِ خُدا، سردارِ انبیاء صَلَّی اللهُ عَلَيْهِ وَآلِهِ وَسَلَّمَ کے معجزات نے بہانہ بھی بنا دیا۔

یوں لگتا ہے کہ اپنے مالک کی یہ بات سُن کر اس عظیم عاشقِ رسول کا دل مچل گیا ہو

گا، صبح ہونے کا انتظار شروع ہو گیا ہو گا، وہ سوچتے رہے ہوں گے کہ کب صبح ہو گی، کب میں دوبارہ چہرہ مصطفیٰ کی زیارت کا شرف حاصل کروں گا، انہوں نے یہ رات کیسے گزاری ہو گی...! انتظار کی راتیں یوں بھی بہت لمبی ہوتی ہیں۔

شبِ بھری درازی کوئی اُن سے جا کے پوچھے | تیری راہ تکتے تکتے جنہیں صبح ہو گئی ہے

شاید یہ عاشقِ رسول رات بھر یادِ مصطفیٰ میں مچلتے رہے ہوں گے، شاید رات بھر نیند بھی نہ آئی ہو۔ کبھی چہرہ مصطفیٰ آنکھوں کے سامنے آتا ہو گا، کبھی مصطفیٰ، جانِ رحمت صَلَّی اللهُ عَلَيْهِ وَآلِهِ وَسَلَّمَ کی باتوں کی مہک محسوس کرتے ہوں گے، کبھی اپنا کلمہ پڑھنا یاد آتا ہو گا تو اپنے نصیب کی مخرانچ پر جھوم جاتے ہوں گے۔ نہ جانے یہ رات کیسے کٹی ہو گی...؟

شبِ بھریوں دل کو بہلا رہے ہیں | کہ دن بھری بیتی کو دُہرا رہے ہیں

رات جیسے گزری سو گزری، صبح ہوئی، آقا صَلَّی اللهُ عَلَيْهِ وَآلِهِ وَسَلَّمَ کے سچے غلام نے بکریاں لیں، غار کے قریب پہنچ گئے، محبوبِ ذی وقار، مکی مدنی تاجدار صَلَّی اللهُ عَلَيْهِ وَآلِهِ وَسَلَّمَ کی خدمت میں دُودھ پیش کیا، چہرہ مصطفیٰ کی زیارت کرتے رہے، دین کی باتیں سیکھتے رہے، شام ہوئی، گھر واپس آئے، پھر اگلی صبح کا انتظار ہے۔ اللہ! اللہ!...

شربتِ دید نے اور آگ لگا دی دل میں | تپشِ دل کو بڑھایا ہے بھجانے نہ دیا

اب کہاں جائے گا نقشہ ترا میرے دل سے | تہ میں رکھا ہے، اسے دل نے گمانے نہ دیا  
دوسری رات بھی جیسے کٹی سوکٹی، صبح کو پھر حاضر ہوئے۔ تین دن تو یوں آرام سے گزر گئے مگر عشق اور وہ بھی عشقِ مصطفیٰ کوئی آسان بات نہیں ہے، عشقِ امتحان لیتا ہے، عشق میں عاشق کی پرکھ کی جاتی ہے، اس عظیم عاشقِ رسول کا بھی اب امتحان ہونا تھا، تین دن

آرام سے گزرے، محبوب کی خدمت میں حاضری کا سلسلہ رہا، چوتھے دن سے محبوب کا یہ وَضَلْ بِحَمْرِ فِرَاقٍ میں تبدیل ہو گیا، ایمان لانے کے چوتھے دن سے امتحان شروع ہوا۔ معاملہ یہ ہوا کہ مکہ کافرِ نَعْمَانِ یعنی ابو جہل ایک روز عبد اللہ بن جُدعان (یعنی عاشقِ رسولِ غلام کے دُنوی مالک) کی گلی سے گزرا، اس نے بکریوں کو دیکھا تو حیران ہو کر بولا: بڑی صحّت مند بکریاں ہیں، دُودھ بھی کافی اُترا ہوا ہے...! اسے بتایا گیا: پہلے ایسا نہیں تھا۔ تین دن ہوئے ہیں، بکریوں کا دُودھ حیرت انگیز طور پر بڑھ گیا ہے۔

روایت کے الفاظ ہیں، ابو جہل نے یہ بات سُنی تو فوراً بولا: میں قسم کھا کر کہتا ہوں! تمہارا غلام جو بکریاں چراتا ہے، اسے معلوم ہے کہ مُحَمَّدٌ (صَلَّى اللهُ عَلَيْهِ وَسَلَّمَ) کہاں ہیں۔ مطلب یہ تھا کہ یوں اچانک بکریوں کا دُودھ بڑھ جانے کی ایک ہی صورت ہے، وہ یہ کہ یہ بکریاں مُحَمَّدٌ مصطفیٰ صَلَّى اللهُ عَلَيْهِ وَآلِهِ وَسَلَّمَ کی خدمت میں حاضر ہو چکی ہیں۔

اندازہ کیجئے! اَبُو جَهْلٍ بد بخت کو کیسا یقین تھا، ابو جہل جانتا تھا کہ یوں اچانک بکریوں کا دُودھ بڑھ جانا، ہونہ ہو یہ کوئی معجزہ ہے اور صرف ایک ہی ہیں جو یہ معجزہ دکھا سکتے ہیں اور وہ ہیں: مُحَمَّدٌ بن عبد اللہ (صَلَّى اللهُ عَلَيْهِ وَآلِهِ وَسَلَّمَ)۔

**پیارے اسلامی بھائیو!** ابو جہل کی بد بختی، ضد اور ہٹ دھرمی دیکھئے! اتنا یقین ہونے کے باوجود بھی اس بد انجام نے کلمہ نہیں پڑھا۔ عبد اللہ بن جُدعان بھی کافر تھا، اَبُو جَهْلٍ کی باتوں میں آکر اس نے عاشقِ رسولِ غلام کو غار کے قریب بکریاں لے جانے سے منع کر دیا۔ غلام تھے، بات نہ مانتے تو کیا کرتے، نہ چاہتے ہوئے بھی بات ماننی ہی پڑی، اب شفیق و مہربان آقا، کمی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ سے جُدائی شروع ہوئی۔

ہم کہاں اور تم کہاں جاناں | ہیں کئی ہجر درمیاں جاناں

آہ! سچے عاشق رسول کے سامنے ہجر و فراق کی دیواریں کھڑی ہو گئیں، پہلے دن بھر دیدار کے جام پی کر آتے تھے، آس ہوتی تھی کہ صبح ہوگی، پھر حاضر ہو جاؤں گا، پھر شربت دیدار سے آنکھیں ٹھنڈی کر لوں گا، مگر آہ! اب توفیٰ الحال یہ آس بھی ختم ہو گئی۔

کسی کے ہجر میں جینا محال ہو گیا ہے | کسے بتائیں ہمارا جو حال ہو گیا ہے  
**اے عاشقانِ رسول!** ابھی تو یہ صرف ہجر و فراق ہے، ابھی تو صرف محبوب سے دُوری ہے۔ ابھی عشق کے امتحاں اور بھی ہیں۔ کسی شاعر نے کہا ہے:

یہ عشق نہیں آساں، اتنا ہی سمجھ لیجئے | اک آگ کا دریا ہے اور ڈوب کے جانا ہے  
 محبوبِ خُدا صَلَّى اللهُ عَلَيْهِ وَسَلَّمَ سے عشق کرنا آسان بات نہیں، امتحان لئے جاتے ہیں، سخت آزمائشوں سے گزرنا پڑتا ہے، یہ عظیم عاشقِ رسول جو چہرہ مصطفیٰ کو اک نظر دیکھ کر ایمان لے آئے تھے، عاشق بن گئے تھے، اب ان کا بھی امتحان ہونا تھا۔

چنانچہ امتحان کے دن یوں شروع ہوئے، ایک دن یہ عاشقِ رسول حرمِ پاک میں گئے، وہاں چند کافر بھی موجود تھے مگر ان کی نگاہ نہ پڑی، یہ سمجھے میں اکیلا ہی ہوں، وہاں کافروں کے جھوٹے خُدا رکھے تھے، انہیں دیکھ کر جذبہٴ ایمانی جوش میں آیا اور ان عاشقِ رسول نے جھوٹے خُداؤں پر تھوک پھینک کر کہا: نامراد ہے جو تمہاری عبادت کرتا ہے۔

یہ سمجھ رہے تھے میں اکیلا ہوں، اس لئے یہ کام کر دیا لیکن جب کافروں کو دیکھا تو جلدی جلدی یہاں سے چلے گئے، کافر سارا معاملہ دیکھ چکے تھے، وہ بھی پیچھے آئے، عبد اللہ بنِ جُدعان (جو اس عاشقِ رسول کا دُنیوی مالک اور بڑا کافر تھا) اس کے گھر پہنچے، اسے تمام ماجرا بتایا تو اس بد بخت کافر نے اپنے غلام (یعنی حقیقی عاشقِ رسول) کا ہاتھ ابو جہل اور اُمیہ بن خلف کے ہاتھ

میں دیا اور بولا: یہ تمہارا ہے (یعنی اب سے یہ تمہارا غلام ہے)، اس کے ساتھ جو چاہے کرو۔

## (2): ظلم و ستم کی دل ہلا دینے والی داستان

**پیارے اسلامی بھائیو!** اب ذرا دل تھام کر ظلم و ستم کی دل ہلا دینے والی داستان سنئے

اور دیکھئے ہمارے اَسْلَاف نے کیسی کیسی تکلیفوں سے گزر کر یہ دین ہم تک پہنچایا ہے۔

**اللہ اکبر!** اَبُو جہل بھی کافر، اُمیہ بن خلف بھی کافر اور دونوں ہی انتہا کے ظالم و جاہل، ان دونوں نے اس عظیم عاشقِ رسول کا ہاتھ پکڑا، مکہ پاک کے صحرا میں لے گئے، عاشقِ رسول کو اسلام قبول کرنے کے مُقَدَّس جُرم میں مبتلی ہوئی ریت پر لٹا دیا، سینے پر پتھر رکھ دیا اور بولے: **اُكْفِرْ بِمُحَمَّدٍ مُحَمَّدٌ صَلَّى اللهُ عَلَيْهِ وَآلِهِ وَسَلَّمَ** کی رسالت کا انکار کر دو۔

یہ شہادت گہ اُلفت میں قدم رکھنا ہے | لوگ آسان سمجھتے ہیں مسلمان ہونا  
ایک طرف کُفر ہے، ظلم ہے، ستم ہے اور دوسری طرف عشقِ رسول ہے، ابو جہل اور اُمیہ بن خلف اگر کافر و ظالم تھے تو سامنے بھی استقامت کا پہاڑ تھا۔ اَبُو جہل اور اُمیہ بن خلف سمجھے تھے کہ ظلم و ستم برداشت نہ کر کے یہ عاشقِ رسول اپنے عشق سے پیچھے ہٹ جائیں گے مگر انہیں معلوم نہیں تھا کہ

عُلَمَانِ مُحَمَّدٍ جان دینے سے نہیں ڈرتے | یہ سرکٹ جائے یا رہ جائے پروا نہیں کرتے  
وہ عظیم عاشقِ رسول ایک لمحے کے لئے بھی ایمان سے پیچھے نہ ہٹے، اُن کی زبان پر ایک

ہی کلمہ تھا: **رَبِّيَ اللهُ، اللهُ اَحَدٌ، اللهُ اَحَدٌ** میرا رب اللہ ہے، اللہ ایک ہے، اللہ ایک ہے۔

ابو جہل اور امیہ بن خلف نے حُرْبے آزمانا شروع کئے، انہیں تبتی ہوئی ریت پر لٹا کر اوپر پتھر رکھے گئے، استقامت کے یہ پہاڑ، یہ عظیم عاشقِ رسول اُس سے مَس نہ ہوئے

✽ ابو جہل اور اُمیہ بن خلف انہیں لوہے کا لباس پہنا کر چلچلاتی دُھوپ میں ڈال دیتے، دُھوپ کی گرمی سے لوہے کا لباس گرم ہو جاتا، اس کی تپش سے جسم مبارک جھلس جاتا، چربی پگھلنے لگتی مگر قربان جاییے! اس عظیم عاشق رسول کی زبان پر صرف ایک ہی بات تھی: رَبِّي اللهُ، اللهُ أَحَدٌ، اللهُ أَحَدٌ، اللهُ أَحَدٌ میرا رب اللہ ہے، اللہ ایک ہے، اللہ ایک ہے۔

✽ کافر ان کے گلے میں رسی ڈال کر اوباش لڑکوں کے ہاتھ میں دے دیتے، وہ اس عظیم عاشق رسول کو مَعَاذَ اللّٰہ! مکہ مکرمہ کے گلی کوچوں میں گھسیٹتے پھرتے، پھر بھی ان کی زبان پر ایک ہی جملہ رہتا: اللهُ أَحَدٌ، اللهُ أَحَدٌ، اللهُ أَحَدٌ اللہ ایک ہے، اللہ ایک ہے۔<sup>(1)</sup>

**پیارے اسلامی بھائیو! ان تکلیفوں کا حال سُن لینا، پڑھ لینا بہت آسان ہے، ہمت تو ان کی ہے جو یہ تکلیفیں برداشت کر رہے تھے، آہ! ہم آرام میں ہیں، کوئی ہمیں ستاتا نہیں ہے، کھانا ملتا ہے، پانی ملتا ہے، بجلی لگی ہے، پیکھے، A.C چلتے ہیں، کماتے ہیں، کھاتے ہیں، پیتے ہیں، آرام سے رہتے ہیں، اس کے باوجود ذِکْرُ اللّٰہِ ہماری زبان پر نہیں آتا، اگر تسبیح ہاتھ میں پکڑ بھی لیتے ہیں تو تھوڑی دیر ذکر کر کے تھک جاتے ہیں، فرض نمازوں میں کوتاہیاں ہیں، لاکھوں کروڑوں مسلمان تو وہ ہیں جو نمازیں پڑھتے ہی نہیں ہیں اور جو پڑھتے بھی ہیں، ان کا حال دیکھ لیجئے! نماز کے بعد چند منٹ بیٹھ کر ذِکْرُ اللّٰہِ کرنے کا وقت نکالنا مشکل ہوتا ہے۔**

**اللّٰہ! اللّٰہ! ذِکْرُ تو وہ تھا، جو یہ عظیم عاشق رسول مَنَّہ مَنَّہ کی گلیوں میں کر رہے تھے۔ خیر! کئی دنوں تک معاملہ یوں ہی چلتا رہا، کافر ظُلم پر ظُلم آزما تے گئے اور یہ عظیم عاشق رسول استقامت کا پہاڑ بن کر ڈٹے رہے۔ پیارے آقا، کئی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ غار سے واپس تشریف لا چکے تھے، آپ صَلَّى اللهُ عَلَيْهِ وَآلِهِ وَسَلَّمَ نے بھی اپنے عاشق کو ان**

1... تاریخ مدینہ دمشق، جلد: 10، صفحہ: 436 و 439، خلاصہ۔

تکالیف سے گزرتے ہوئے دیکھا۔

آہ! اُمّت سے محبت فرمانے والے آقا، دو جہاں کے داتا صَلَّی اللهُ عَلَیْهِ وَآلِهِ وَسَلَّمَ نے جب ان عاشقِ رسول کو دیکھا ہوگا، دل مبارک پر کیسا غم طاری ہو ہوگا، اللہ! اللہ! یہ تو وہ آقا ہیں جو اپنے اُمتیوں کو معمولی تکلیف میں دیکھنا بھی پسند نہیں فرماتے۔ اللہ پاک نے قرآن کریم میں آپ صَلَّی اللهُ عَلَیْهِ وَآلِهِ وَسَلَّمَ کا یہ وصف بیان فرمایا ہے:

ترجمہ کنز العرفان: (وہ نبی) جن پر تمہارا مشقت میں پڑنا

عَزِيزٌ عَلَيْهِ مَا عَنِتُّمْ

(پارہ: 11، توبہ: 128) بہت بھاری گزرتا ہے۔

**اسماشقانِ رسول!** رحمت والے آقا، دو جہاں کے داتا صَلَّی اللهُ عَلَیْهِ وَآلِهِ وَسَلَّمَ جو اپنی امت سے

اس قدر پیار فرماتے ہیں، جب آپ صَلَّی اللهُ عَلَیْهِ وَآلِهِ وَسَلَّمَ نے اپنے اُس عاشق کو مصیبتوں کے شکنجے میں دیکھا ہوگا، دل پر غم طاری ہو گیا ہوگا، مبارک آنکھوں سے آنسو بھی جاری ہو گئے ہوں گے لیکن... یہ امتحان کا وقت تھا اور امتحان میں صبر ہی کیا جاتا ہے۔

آخر ان عاشقِ رسول کی آزمائش کا وقت ختم ہوا، یہ اپنے عشق کے اس امتحان میں

کامیاب ہوئے۔ ہُو اُیوں کہ ایک روز پیارے آقا، کئی مدنی مصطفیٰ صَلَّی اللهُ عَلَیْهِ وَآلِهِ وَسَلَّمَ نے فرمایا: کاش! کسی طرح اس غلام کو خرید کر آزاد کر دیا جائے۔ آقا کے یارِ غار حضرت ابو بکر صدیق رَضِيَ اللهُ عَنْهُ نے جب یہ خواہش سُنی تو جلدی سے گئے، بھاری قیمت ادا کی اور اُس عظیم عاشقِ رسول کو خرید کر فوراً ہی آزاد کیا اور پیارے آقا، دو جہاں کے داتا صَلَّی اللهُ عَلَیْهِ وَآلِهِ وَسَلَّمَ کی خِدْمَت میں لے آئے۔<sup>(1)</sup>

ستمہائے فرِاواں کی بڑھی جب حد سے بے دردی | تو ان کی حضرت بُ بکر نے قیمت ادا کر دی

\*\*\*

①... اُسُد الغابہ، بلال بن رباح، جلد: 1، صفحہ: 416، خلاصہ۔

غلاموں کو دلائی ہے اسی جذبے نے آزادی  
کہ اڑے آگئی عثمان اور بوبکر کی ہمت  
صَلَّى اللهُ عَلَى مُحَمَّدٍ

اُخْتُ مَذْهَبِ اِسْلَامِ كَا بَطْمَرِ هِي بِنِيَادِي  
مُسْلِمَانِ هَوْنِي وَوَالُوْنَ سِي عِلْمِي كِي ذَلْتِ  
صَلُّوْا عَلَي الْحَبِيْب!

## حضرت بلال رَضِيَ اللهُ عَنْهُ کا مختصر تعارف

پیارے اسلامی بھائیو! کیا آپ کو معلوم ہے؟ یہ عظیم عاشقِ رسول کون ہیں؟ جی ہاں!  
یہ کوئی اور نہیں، ہم غلاموں کے سردار، ہر عاشقِ رسول کی آنکھوں کے تارے، مشہور  
عاشقِ رسول، مؤذنِ رسول حضرت سیدنا بلال حبشی رَضِيَ اللهُ عَنْهُ ہیں۔

اقرارِ حق سے پھسلی نہ تیری زباں بلال  
خورشیدِ انقلاب تھا تیرا بیاں بلال  
دولت اگر زمیں ہے تو آسماں بلال

کیا کیا ستم نہ ڈھائے تھے تجھ پر اُمیہ نے  
مکہ اُحد اُحد کی صداؤں سے گونج اٹھا  
بُوبکر نے خرید کے ایسے بڑھائے دام

پیارے اسلامی بھائیو! ہمارے آقا حضرت بلال حبشی رَضِيَ اللهُ عَنْهُ مشہور صحابیِ رسول  
ہیں، آپ کا نام مبارک: بلال اور لقب ہے: مؤذنِ رسول۔ بلکہ ہمارے آقا، کمی مدنی مصطفیٰ

صَلَّى اللهُ عَلَيْهِ وَآلِهِ وَسَلَّمَ نے آپ کو ”سَيِّدُ الْمَوْذِنِينَ“ (تمام اذان دینے والوں کے سردار) کا خطاب  
دیا۔<sup>(1)</sup> حضرت بلال رَضِيَ اللهُ عَنْهُ کے متعلق عام طور پر یوں سمجھا جاتا ہے کہ آپ رَضِيَ اللهُ  
عَنْهُ کا رنگ مبارک بہت زیادہ کالا تھا بلکہ بعض لوگ جب آپ رَضِيَ اللهُ عَنْهُ کا حلیہ مبارک  
بیان کرتے ہیں تو مَعَاذَ اللّٰهِ! ایک وحشت ناک سما حول بنا دیتے ہیں، اللہ پاک بے ادبی  
سے محفوظ فرمائے! یہ دُرست نہیں ہے، حضرت بلال رَضِيَ اللهُ عَنْهُ کا رنگ مبارک گندمی

\*\*\*

1... سیر اعلام النبلاء، جلد: 3، صفحہ: 220۔

تھا، علمائے کرام نے آپ رَضِيَ اللهُ عَنْهُ کا حلیہ مبارک بیان کرتے ہوئے لکھا: **كَانَ شَدِيدًا الْأَدِمَةَ** حضرت بلال رَضِيَ اللهُ عَنْهُ کا رنگ مبارک شدید گندمی تھا،<sup>(1)</sup> یعنی جیسا گندم کا دانہ ہوتا ہے، اسے ذرا سیاہی مائل کر دیں تو جیسا رنگ بنے گا، حضرت بلال رَضِيَ اللهُ عَنْهُ کا رنگ مبارک اس انداز کا تھا۔ پاک و ہند میں عموماً لوگوں کے رنگ گندمی ہوتے ہیں۔

اسلام کا جمال ہے تیرے جمال سے | سیرت تری ہے دین کی اک ترجمان بلال  
حضرت بلال حبشی رَضِيَ اللهُ عَنْهُ سابقین الاسلام ہیں یعنی آپ نے ابتداء اسلام ہی میں ایمان قبول کر لیا تھا، غلامی سے آزادی نصیب ہونے کے بعد سے لے کر پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کے وصالِ ظاہری تک حضرت بلال رَضِيَ اللهُ عَنْهُ بارگاہ رسالت میں حاضر رہے، حضرت بلال رَضِيَ اللهُ عَنْهُ مُؤَدِّبِ رَسُولِ بھی ہیں اور خازِنِ مصطفیٰ بھی ہیں یعنی رسولِ اکرم، نور مجسم صَلَّى اللهُ عَلَيْهِ وَآلِهِ وَسَلَّمَ نے مالی معاملات کی دیکھ بھال کی زِمَّہ داری حضرت بلال رَضِيَ اللهُ عَنْهُ کو عطا کر رکھی تھی۔ اللہ پاک کے آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ کے وصالِ ظاہری کے بعد حضرت بلال رَضِيَ اللهُ عَنْهُ مُلْكِ شام تشریف لے گئے اور آخر تک وہیں رہے، آپ رَضِيَ اللهُ عَنْهُ سن 20 ہجری کو اس دُنیا سے رُخست ہوئے۔ آپ کا مزار مبارک مُلْكِ شام میں ہے۔<sup>(2)</sup>

جاہ و جلال دُو نہ ہی مال و مَنال دُو	سوِزِ بلالِ بَسِ میری جھولی میں ڈال دو
دُنیا کے سارے غم میرے دل سے نکال دو	غم اپنا یا حبیبِ برائے بلال دو <sup>(3)</sup>
صَلُّوْا عَلَيَّ الْحَبِيبِ!	صَلَّى اللهُ عَلَيَّ مُحَمَّدٍ

\*\*\*

①... معرفۃ الصحابہ لابی نعیم، جلد: 1، صفحہ: 333۔

②... أسد الغابہ، جلد: 1، صفحہ: 415 و 416، ملقطاً۔

③... وسائلِ بخشش، صفحہ: 305۔

### (3): روزِ قیامتِ شانِ بلالِ رَضِيَ اللهُ عَنْهُ

ایک روز پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ انبیائے کرام عَلَيْهِمُ السَّلَام کا ذکر فرما رہے تھے، روزِ قیامت انبیائے کرام عَلَيْهِمُ السَّلَام کی شان کیا ہوگی، یہ موضوع تھا، اس سلسلے میں غیبوں پر خبردار نبی، مکی مدنی صَلَّى اللهُ عَلَيْهِ وَآلِهِ وَسَلَّمَ نے فرمایا: حضرت صالح عَلَيْهِ السَّلَام روزِ قیامت اپنی اونٹنی پر سوار ہوں گے، میں بُراق پر سوار ہو کر آؤں گا، پھر آپ نے حضرت بلالِ رَضِيَ اللهُ عَنْهُ کی جانب نگاہ اٹھائی اور فرمایا: بلال کی یہ شان ہوگی کہ جنتی اونٹنی پر سوار ہوں گے، اذان پڑھتے ہوئے میدانِ محشر میں آئیں گے، بلال کی اذان کی آواز سب سنیں گے، اس وقت انبیائے کرام عَلَيْهِمُ السَّلَام کی نگاہیں بھی بلال پر لگی ہوں گی، جب بلال اذان مکمل کر لیں گے تو انہیں جنتی لباس پہنایا جائے گا۔ انبیائے کرام عَلَيْهِمُ السَّلَام اور شہداء کے بعد بلال پہلے شخص ہوں گے جنہیں جنتی لباس ملے گا۔<sup>(1)</sup>

کیا شان ہے، کیا شان ہے میرے آقا حضرت بلالِ رَضِيَ اللهُ عَنْهُ کی! یہ ہے حضرت بلالِ رَضِيَ اللهُ عَنْهُ کی دین پر استقامت کا انعام...! پھر ہم کیوں نہ کہیں:

بے دام ہی بکن جائیے بازارِ نبی میں | اس شان کے سودے میں خسارے نہیں ہوتے  
صَلُّوْا عَلَيَّ الْحَبِيبِ! صَلَّى اللهُ عَلَيَّ مُحَمَّدٍ

### (4): حضرت بلالِ رَضِيَ اللهُ عَنْهُ کی ایک ایمان افروز اذان

جب اللہ پاک کے آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ نے دُنیا سے ظاہری پردہ فرمایا، صحابہ کرام عَلَيْهِمُ الرِّضْوَانُ پر گویا قیامت ٹوٹ گئی تھی، صحابہ کرام عَلَيْهِمُ الرِّضْوَانُ غم

\*\*\*

①... تاریخِ مدینہ دمشق، جلد: 10، صفحہ: 459 تا 460۔

سے نڈھال ہو گئے تھے، حضرت بلال رَضِيَ اللهُ عَنْهُ کو بھی وصالِ مصطفیٰ کا بہت صدمہ ہوا۔ حضرت بلال رَضِيَ اللهُ عَنْهُ تو یوں بھی **مؤدّن رسول** ہیں، مؤدّن اور امام کا آپس میں جدا قسم کا ہی تعلق ہوتا ہے، حضرت بلال رَضِيَ اللهُ عَنْهُ رسولِ اکرم، نورِ مجسم صَلَّى اللهُ عَلَيْهِ وَآلِهِ وَسَلَّمَ کی خدمت میں رہا کرتے تھے، اب جب محبوبِ آقا، پیارے مصطفیٰ صَلَّى اللهُ عَلَيْهِ وَآلِهِ وَسَلَّمَ نے دُنیا سے ظاہری پردہ فرمایا، حضرت بلال رَضِيَ اللهُ عَنْهُ کے لئے جینا محال ہو گیا، وہ گلیاں جہاں حضور صَلَّى اللهُ عَلَيْهِ وَآلِهِ وَسَلَّمَ چلا کرتے، اُن گلیوں سے گزرتے ہوئے حضرت بلال رَضِيَ اللهُ عَنْهُ کا کلیجہ منہ کو آتا ہے، جب حضور صَلَّى اللهُ عَلَيْهِ وَآلِهِ وَسَلَّمَ مسکراتے تو مدینہ پاک کے درو دیوار پر نُور کی شُعائیں پڑا کرتی تھیں، اب ان دیواروں کو دیکھ دیکھ کر حضرت بلال رَضِيَ اللهُ عَنْهُ کو محبوبِ آقا صَلَّى اللهُ عَلَيْهِ وَآلِهِ وَسَلَّمَ کی یاد ستاتی ہے۔

گلیاں شُجّیباں دَسَن مینوں، وِیڑا کھاوَن آوے | غلام فریدا! او تھے کی وَسَنّا جتھے ماہی نظر نہ آوے  
**وضاحت:** گلیاں صُونی صُونی دکھائی دیتی ہیں، گھر کھانے کو آتا ہے یعنی گھر میں بھی دل نہیں لگتا، اے غلام فرید! وہاں کیا جینا جہاں محبوب ہی نظر نہ آئے۔

اب مدینہ پاک کی ان گلیوں میں زندگی گزارنا دُشوار تھا، چنانچہ حضرت بلال رَضِيَ اللهُ عَنْهُ شامِ مُلکِ شام تشریف لے گئے مگر آہ! حضور اقدس صَلَّى اللهُ عَلَيْهِ وَآلِهِ وَسَلَّمَ تو یہاں بھی نہیں ہیں، دیدارِ حبیب کے جام تو یہاں بھی نہیں ملتے، یادِ مصطفیٰ تو یہاں بھی تڑپاتی ہے۔

حضرت بلال رَضِيَ اللهُ عَنْهُ مُلکِ شام میں ہیں، یادِ مصطفیٰ یہاں بھی تڑپاتی ہے، ہجر و فراق سے سینہ یہاں بھی جَل رہا ہے۔ اللہ! اللہ! دن کیسے گزرتے ہوں گے، راتیں کیسے بَسر ہوتی ہوں گی...؟

وہ آرہے ہیں، وہ آتے ہیں، آرہے ہوں گے | شَبِ فِرَاقِ يَه كَه كَر گَزَار دِي هَمْ نَه  
پہلے جب رات کو سوتے تھے، ایک آس ہوتی تھی، ایک اُمید ہوتی تھی، صَاحِ اُتْھَنَا  
ہے، مسجد نبوی شریف میں حاضر ہونا ہے، اذَان پڑھنی ہے، پھر مَجُوبِ آقَا، مِیْطْفَے  
صَلَّى اللّٰهُ عَلَیْہِ وَاٰلِہٖ وَسَلَّم تشریف لے آئیں گے، دیدار کے جام پینے کو ملیں گے، آہ! اب تو یہ  
آس بھی ختم ہوگئی، پہلے جب دِل کرتا تھا، حَاضِرِ خِدْمَتِ هُو كَر لَدَّتِ دِیدَار سے سینہ ٹھنڈا  
کر لیتے تھے، ہائے افسوس! اب جائیں تو کہاں جائیں، اب مَجُوبِ كُو كَهَاں تَلَاشِ كَرِیْنِ...؟

عَمْرَ تُو عَمْرَ جَان سے جانے کی مجھے حسرت ہے | مَوْتِ نَه بَاے مَجْھِ جَان سے جانے نہ دیا  
کبھی بیمارِ مَحَبَّتِ بھي هُوئے ہيں اِچھے | رَوَزِ اَنْزُوں ہے مَرَضِ، كَامِ دَوَانِ نہ دیا  
حضرت بلال رَضِيَ اللهُ عَنْهُ فِرَاقِ رَسُوْلِ مِیْنِ زَنْدِگِي گَزَار رَہے ہيں، اب بَسِ اِيكِ هِي  
صُورَتِ باقی ہے، دُكْھِ دَرْدِ مِثْلَانِ والے آقَا، دَوِ عَالَمِ كِه دَا تَا صَلَّى اللّٰهُ عَلَیْہِ وَاٰلِہٖ وَسَلَّم كَمِ اَز كَم  
خواب میں ہی تشریف لے آئیں، چلو یوں ہی اپنا جلوہ دکھادیں....

ایک رات جب حضرت بلال رَضِيَ اللهُ عَنْهُ آرام فرماتے، اس رات بھی نیند نہ جانے  
کیسے آگئی ہوگی، ورنہ محسوس یہی ہوتا ہے کہ حضرت بلال رَضِيَ اللهُ عَنْهُ يَادِ مِصْطَفَے كِه چَرَاغِ  
جلائے راتیں گزارتے ہوں گے، دِل یہی کہتا ہے کہ شاید اُس رات بھی حضرت بلال رَضِيَ اللهُ  
عَنْهُ بَسْتَرِ پَر لِيْطَے يَادِ مِصْطَفَے مِیْنِ مَضْرُوْفِ رَہے ہوں گے، کبھی مِصْطَفَے جَانِ رَحْمَتِ صَلَّى اللّٰهُ  
عَلَيْہِ وَاٰلِہٖ وَسَلَّم كِي پِيَارِي پِيَارِي مَسْكِرَا هِٹِ كُو يَادِ كَر كِه مَسْكِرَا پُڑتے ہوں گے، کبھی ہِجْرِ و فِرَاقِ  
كُو دِيكْھِ كَر رُو پُڑتے ہوں گے، پھر نہ جانے کب آنکھ لگ گئی ہوگی۔

خَالِدِ مِیْنِ صَرْفِ اَتْنَا كَهُوں گَا، جَاگِ اُتْھَا اَشْكُوں كَا مَقْدَرِ | عِشْقِ نَبِي مِیْنِ رُو تے رُو تے كِیْسِي كُئی ہے رَاتِ نَه پُو چھو

حضرت بلال رَضِيَ اللهُ عَنْهُ کی آنکھیں بند ہوئیں، قیمت جاگ اٹھی، دل کے سلطان آقا، محبوب آقا، دل کا چین آقا، قرار آقا صَلَّى اللهُ عَلَيْهِ وَآلِهِ وَسَلَّمَ اپنے عاشق کو دیدار کروانے کے لئے خواب میں تشریف لے آئے۔

پیارے آقا، دو عالم کے داتا صَلَّى اللهُ عَلَيْهِ وَآلِهِ وَسَلَّمَ خواب میں تشریف لائے اور فرمایا: **مَا هَذِهِ الْجَفْوَةُ يَا بِلَالُ!** اے بلال...! یہ کیا بے وفائی ہے؟ تم نے ہماری زیارت کے لئے آنا ہی چھوڑ دیا...؟

مت دیکھ کہ پھرتا ہوں ترے ہجر میں زندہ | یہ پوچھ کہ جینے میں مزہ ہے کہ نہیں  
اللہ! اللہ! پیارے آقا، مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کا فرمان سنا، حضرت بلال رَضِيَ اللهُ عَنْهُ کی آنکھ کھلی، سواری تیار کی اور سفرِ مدینہ پر روانہ ہو گئے۔

**اللہ اکبر!** ایک عاشقِ رسولِ مدینے کے سفر پر ہے، کئی آقا، مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ نے خود بلایا ہے، حضرت بلال رَضِيَ اللهُ عَنْهُ کی کیفیت کیا ہوگی؟ یہ تو معلوم نہیں کیا جا سکتا، البتہ دل ہی دل میں حضرت بلال رَضِيَ اللهُ عَنْهُ کی اُس وقت کی کیفیات کا تصور باندھنے کی کوشش کیجئے! حضرت بلال رَضِيَ اللهُ عَنْهُ کیا سوچتے ہوں گے؟ ہاں! ہاں! جلد ہی میں مدینہ پاک کی گلیوں میں پہنچ جاؤں گا، جلد ہی مسجدِ نبوی شریف نظر آئے گی، مدینہ پاک کے خوبصورت در و دیوار ہوں گے، غریبوں کو پالنے والے آقا، دو جہاں کے داتا صَلَّى اللهُ عَلَيْهِ وَآلِهِ وَسَلَّمَ نے خود بلایا ہے، جلوہ بھی تو دکھائیں گے، دیدار کے جام بھی تو پلائیں گے۔

ہے آرزو یہ دل کی، میں بھی مدینے جاؤں | سلطانِ دو جہاں کو سب حالِ دل دکھاؤں  
کاٹوں ہزار چکر طیبہ کی ہر گلی کے | یوں ہی گزار دوں میں ایامِ زندگی کے

پھولوں پہ جاں نثاروں، کانٹوں پہ دل کو واڑوں | دُڑوں کو دُوسِ سلامی، دَر کی کروں غلامی  
دیوار دَر کو چوموں، قدموں پہ سر کو رکھ دُوں | محبوب سے لپٹ کر روتا رہوں برابر

**اللہ! اللہ!** سَفَر کرتے کرتے حضرت بلال رَضِيَ اللهُ عَنْهُ کو مدینہ مُتَوَرَّہ کے دَر و دیوار نظر آئے ہوں گے، یہ وہ لمحہ ہے، جب پیارے آقا، دو عالم کے داتا صَلَّ اللهُ عَلَيْهِ وَآلِهِ وَسَلَّمَ سَفَر سے واپسی پر سواری کو تیز کر دیا کرتے تھے، اس وقت حضرت بلال رَضِيَ اللهُ عَنْهُ کی کیفیات کیا ہوں گی؟ مدینہ مُتَوَرَّہ پر برستا ہوا نُور، وہاں کے روشن روشن در و دیوار دیکھ کر حضرت بلال رَضِيَ اللهُ عَنْهُ بے تاب ہو گئے ہوں گے، دل میں محبوب صَلَّ اللهُ عَلَيْهِ وَآلِهِ وَسَلَّمَ کے دیدار کی تڑپ مزید بڑھ گئی ہوگی، دل چل گیا ہوگا، دھڑکن تیز ہو گئی ہوگی۔

**اللہ اکبر!** حضرت بلال رَضِيَ اللهُ عَنْهُ مدینہ پاک پہنچے مگر آہ! حُضُور، جانِ کائنات صَلَّ اللهُ عَلَيْهِ وَآلِهِ وَسَلَّمَ مسجد میں نہیں ہیں، اَزْوَاجِ پاك کے حجروں میں بھی نہیں ہیں، آہ! غلامِ کوملکِ شام سے بلایا اور خود پردے میں تشریف فرما ہیں۔

حضرت بلال رَضِيَ اللهُ عَنْهُ حُضُور صَلَّ اللهُ عَلَيْهِ وَآلِهِ وَسَلَّمَ کے مزارِ پُر اُوار پر حاضر ہوئے، اپنا چہرہ مزارِ پاک کی مبارک خاک پر ملنے لگے، روتے جاتے تھے، گویا یہ عرض کر رہے تھے:

اُٹھا دو پردہ، دکھا دو چہرہ کہ نُورِ باریِ حجاب میں ہے | زمانہ تاریک ہو رہا ہے کہ مہر کب سے نقاب میں ہے  
اُنہلِ مدینہ کو حضرت بلال رَضِيَ اللهُ عَنْهُ کی آمد کی خبر ہو چکی تھی، کئی صحابہ کرام عَلَيْهِمُ الرِّضْوَانُ مُؤَدِّينِ رَسُوْلٍ سے ملنے کے لئے حاضر ہوئے، سلام، دُعا کے بعد سب نے کہا: بلال! وہ اذان جو ہمارے آقا، مکی مدنی مصطفیٰ صَلَّ اللهُ عَلَيْهِ وَآلِهِ وَسَلَّمَ کو سنایا کرتے تھے، آج پھر ایک بار وہ اذان سُنادو۔ حضرت بلال رَضِيَ اللهُ عَنْهُ نے مَعْدَرَت کی کہ اب اذان دے نہیں سکوں

گا، پہلے جب اذان پڑھتا تھا، **أَشْهَدُ أَنْ مُحَمَّدًا رَسُولُ اللَّهِ** کہتا تھا، سامنے چہرہ وَالصُّحَىٰ کی زیارت کیا کرتا تھا، آج جب اذان پڑھوں گا، دیدار سے محروم رہوں گا تو دل برداشت نہیں کر پائے گا، آہ! آج مجھے اس فرمائش سے مُعَافِ رُكُوهَا! صحابہ کرام عَلَيْهِمُ الرِّضْوَانُ نے اِضْرَارِ كَرِيهًا، حضرت بلال رَضِيَ اللهُ عَنْهُ نے انکار کیا، اتنے میں پیارے آقا، رسولِ خُدَا صَلَّى اللهُ عَلَيْهِ وَآلِهِ وَسَلَّمَ کے ننھے نواسے امام حَسَن اور امام حُسَيْن رَضِيَ اللهُ عَنْهُمَا تشریف لے آئے، حضرت بلال رَضِيَ اللهُ عَنْهُ نے شہزادوں کو سینے سے لگایا، پیار کیا، اب شہزادوں نے کہا: بلال! ہمارے نانا جان، رحمتِ دو جہان صَلَّى اللهُ عَلَيْهِ وَآلِهِ وَسَلَّمَ کو جو اذان سنایا کرتے تھے، آج وہی اذان پھر سننا دو! بھلا ان شہزادوں کی بات کیسے ٹالی جاسکتی تھی۔ حضرت بلال رَضِيَ اللهُ عَنْهُ نے شہزادوں کے حکم پر سر جھکا دیا، اذان دینے کی جگہ تشریف لائے، کانوں پر ہاتھ رکھے اور پُر سُوْزِ آواز میں پڑھا: **اللَّهُ أَكْبَرُ، اللَّهُ أَكْبَرُ**

اذان کی یہ پُر سُوْزِ آواز مدینہ پاک میں گونج گئی، سر زمین مدینہ پر ایک لرزہ طاری ہوا، کھرام مچ گیا، لوگوں کی چیخیں بلند ہو گئیں، سرکارِ عالی وقار، مکی مدنی تاجدار صَلَّى اللهُ عَلَيْهِ وَآلِهِ وَسَلَّمَ کی یاد سے دل بے تاب ہو گئے، ننھے بچے اپنی ماؤں سے لپٹ کر پوچھتے تھے: امی جان! حضرت بلال تو آگئے، ہمارے آقا صَلَّى اللهُ عَلَيْهِ وَآلِهِ وَسَلَّمَ کب تشریف لائیں گے؟

حضرت بلال رَضِيَ اللهُ عَنْهُ اذان پڑھ رہے تھے، مدینہ پاک میں قیامت کا منظر تھا، جب حضرت بلال رَضِيَ اللهُ عَنْهُ نے پڑھا: **أَشْهَدُ أَنْ مُحَمَّدًا رَسُولُ اللَّهِ** نگاہ اٹھی، منبر نُور پر پڑی، آہ! منبر خالی تھا، حضرت بلال رَضِيَ اللهُ عَنْهُ یا مصطفیٰ سے تڑپ گئے، دل بے قابو ہو

گیا اور شدتِ غم سے غش کھا کر زمین پر تشریف لے آئے۔<sup>(1)</sup>  
 تمہارے ہجر میں کیوں زندگی نہ مشکل ہو | تم ہی جگر ہو، تم ہی جان ہو، تم ہی دل ہو  
 دل ہجر کے درد سے بوجھل ہے، اب آن ملو تو بہتر ہو  
 اس بات سے ہم کو کیا مطلب، یہ کیسے ہو! یہ کیوں کر ہو!  
 اے عاشقانِ رسول! یہ عشقِ رسول کی کیفیات ہیں، اللہ پاک ہمیں بھی سوزِ بلال  
 رَضِيَ اللهُ عَنْهُ سے حصّہ نصیب فرمائے۔ اپنے دل میں عشقِ رسول کو بڑھائیے! عشقِ رسول  
 کی شمع کو مزید روشن کیجئے، درودِ پاک پڑھا کیجئے! سُنّتوں پر چلا کیجئے! تلاوتِ قرآن  
 کی عادت بنائیے! رات کو تنہائی میں بیٹھ کر، گنبدِ خضراء کا تصور باندھ کر پُر سوز نعتیں سنا  
 کیجئے! سیرتِ مصطفیٰ (صَلَّى اللهُ عَلَيْهِ وَآلِهِ وَسَلَّمَ) پر لکھی ہوئی کتابیں پڑھا کیجئے! صحابہ  
 کرام عَلَيْهِمُ الرِّضْوَانُ کی سیرت پڑھا کیجئے! اولیائے کرام کی سیرت بالخصوص ان کی عشق  
 رسول والی کیفیات پڑھا کیجئے! **إِنْ شَاءَ اللهُ الْكُرَيْمِ!** دل میں عشقِ رسول کی شمع روشن ہوگی۔

### (5): بلال کبھی جھوٹ نہیں بولتے

ایک روز حضور اکرم، نورِ مجسم صَلَّى اللهُ عَلَيْهِ وَآلِهِ وَسَلَّمَ حضرت بلالِ حبشی رَضِيَ اللهُ عَنْهُ  
 کے گھر تشریف لائے۔

**سُبْحَانَ اللهِ!** یہ بھی کیسی عِزّت افزائی ہے، دو جہان کے آقا، فرشتے جن کی بارگاہ  
 میں حاضری کی خواہش کرتے ہیں، وہ آقا صَلَّى اللهُ عَلَيْهِ وَآلِهِ وَسَلَّمَ خود چل کر حضرت بلالِ رَضِيَ اللهُ  
 عَنْهُ کے گھر تشریف لائے۔ پوچھا: بلالِ گھر پر ہیں؟ حضرت بلالِ رَضِيَ اللهُ عَنْهُ کی زوجہ

\*\*\*

①... سیر اعلام النبلاء، جلد: 3، صفحہ: 222، زلفِ زنجیر، صفحہ: 74 تا 77۔

محترمہ نے عرض کیا: وہ تو گھر پر نہیں ہیں۔

پھر زوجہ محترمہ نے عرض کیا: یا رسول اللہ صَلَّى اللهُ عَلَيْهِ وَآلِهِ وَسَلَّمَ! بلال جب گھر ہوتے ہیں، اُن کی زبان پر بس ایک ہی رٹ ہوتی ہے: قَالَ رَسُولُ اللهِ، قَالَ رَسُولُ اللهِ آج رسول اللہ نے یہ فرمایا، آج رسول اللہ نے وہ فرمایا (صَلَّى اللهُ عَلَيْهِ وَآلِهِ وَسَلَّمَ)۔

عشق دیکھئے! حضرت بلال رَضِيَ اللهُ عَنْهُ جب تک بارگاہ رسالت میں حاضر رہتے ہیں، دیدارِ مصطفیٰ کے جام پیتے رہتے ہیں، جب گھر آجاتے ہیں تو اپنے محبوب آقا، دو جہاں کے داتا صَلَّى اللهُ عَلَيْهِ وَآلِهِ وَسَلَّمَ کی ہی باتیں کرتے ہیں۔

وچھوڑے دے میں صدمے روز جھلاں یا رسول اللہ!

کراں میں تیریاں دن رات گلاں یا رسول اللہ!

خیر! رسول اکرم، نور مجسم صَلَّى اللهُ عَلَيْهِ وَآلِهِ وَسَلَّمَ نے یہ بات سُن کر فرمایا: مَا حَدَّثَكَ

عَنِّي بِلَالٍ فَقَدْ صَدَقَ بِلَالِ مِيرِي طَرْفٍ سَے جو بھی حدیث بیان کرتا ہے، وہ سچ ہے، بِلَالٍ

لَا يَكْذِبُ بِلَالِ جھوٹ نہیں بولتا۔ (1)

اے عاشقانِ رسول! کمال دیکھئے! سچے آقا، رسولِ خُدا صَلَّى اللهُ عَلَيْهِ وَآلِهِ وَسَلَّمَ اپنی سچی

زبان سے سچے عاشقِ رسول حضرت بلال رَضِيَ اللهُ عَنْهُ کی سچائی کی گواہی دے رہے ہیں۔ یہ

ہے حضرت بلال رَضِيَ اللهُ عَنْهُ کی شان۔ کاش! حضرت بلال رَضِيَ اللهُ عَنْهُ کا صدقہ ہمیں ہمیشہ

سچ بولتے رہنے کی توفیق ملے، کاش! جھوٹ سے ایسی نفرت ہو کہ مرتے دم تک کبھی بھی

جھوٹ نہ بولیں \*.. جھوٹ بولنا گناہ ہے \*.. جھوٹ جہنم میں لے جانے والا کام ہے

\*\*\*

1... تاریخِ مدینہ دمشق، جلد: 10، صفحہ: 463۔

\*... جھوٹ بولنا مسلمانوں کا نہیں، منافقوں کا طریقہ ہے۔ آہ! ہمارے ہاں ایسے نادان بھی ہیں، جو کہتے ہیں: میاں سچ کا زمانہ نہیں ہے، جھوٹ کے بغیر تو کام ہی نہیں چلتا۔ یہ دعویٰ کہاں تک دُرست ہے، آئیے! اس بارے میں بھی حضرت بلال رَضِيَ اللهُ عَنْهُ کی سیرت پاک سے راہنمائی لیتے ہیں۔

## (6): سچ نے ہی تیرے کام بنایا ہے

حضرت بلال رَضِيَ اللهُ عَنْهُ کے ایک بھائی تھے، بعض کتابوں میں ان کا نام خالد لکھا ہے۔ ان کا نکاح کرنا تھا، حضرت بلال رَضِيَ اللهُ عَنْهُ انہیں ساتھ لے کر ایک قبیلے میں گئے۔ اب دیکھئے! ہمارے ہاں بھی رشتے کئے جاتے ہیں مگر حال کیا ہوتا ہے؟ بناوٹ اختیار کی جاتی ہے، جھوٹ بولا جاتا ہے، لڑکی والے لڑکی کی جھوٹی تعریفیں کرتے ہیں، لڑکے والے لڑکے کی جھوٹی تعریفیں کرتے ہیں، پھر جب رشتہ ہو جاتا ہے، شادی کے بعد جھوٹ کا بھانڈا اچھوٹا ہے تو لڑائیاں ہوتی ہیں، جھگڑے ہوتے ہیں یہاں تک کہ طلاق تک نوبت پہنچتی ہے۔ حضرت بلال رَضِيَ اللهُ عَنْهُ کا پاکیزہ انداز دیکھئے! آپ رشتہ لینے کے لئے لڑکی والوں کے ہاں گئے، فرمایا: تم ہمیں جانتے ہو، یہ میرا بھائی ہے، ہم پہلے غلام تھے، اللہ پاک نے آزادی عطا فرمائی، ہم گمراہی میں تھے، اللہ پاک نے اپنے نبی، رسولِ ہاشمی صَلَّی اللهُ عَلَيْهِ وَآلِهِ وَسَلَّمَ کے ذریعے ہمیں ہدایت عطا فرمائی، ہم غریب تھے، اللہ پاک نے ہمیں غنی کر دیا، اگر تم اپنی لڑکی کا رشتہ دینا پسند کرو تو الحمد للہ! نہ پسند کرو، تب بھی کوئی حرج نہیں۔ حضرت بلال رَضِيَ اللهُ عَنْهُ کی پیش کش سُن کر لڑکی والوں نے فوراً رشتہ منظور کر لیا۔ پھر جب حضرت بلال رَضِيَ اللهُ عَنْهُ واپس جا رہے تھے، راستے میں بھائی نے کہا: اے بھائی! آپ

ہماری نیکی کا ذکر کرتے، پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ پر ہماری جاں نثاریوں کا ذکر کرتے، آپ نے ہمارے ماضی کے حالات کیوں دہرائے؟ حضرت بلال رَضِيَ اللهُ عَنْهُ نے فرمایا: میں نے سچ بولا اور اسی سچ کی بدولت تمہارا رشتہ طے ہوا۔<sup>(1)</sup>

**سُبْحَانَ اللهِ!** معلوم ہوا: سچ بولنے سے کام بگڑتے نہیں، بنتے ہیں اور جھوٹ بولنے سے کام بنتے نہیں، الٹا بگڑتے ہیں۔ اللہ پاک ہم سب کو ہمیشہ سچ بولنے کی توفیق عطا فرمائے۔ اَوَيْتِنَ بِجَاهِ خَاتِمِ النَّبِيِّينَ صَلَّى اللهُ عَلَيْهِ وَآلِهِ وَسَلَّمَ۔

**پیارے اسلامی بھائیو!** بیان کو اختتام کی طرف لاتے ہوئے سنت کی فضیلت اور چند آدابِ زندگی بیان کرنے کی سعادت حاصل کرتا ہوں۔ تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ نے فرمایا: **مَنْ أَحَبَّ سُنَّتِي فَقَدْ أَحَبَّنِي وَمَنْ أَحَبَّنِي كَانَ مَعِيَ فِي الْجَنَّةِ** جس نے میری سنت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہوگا۔<sup>(2)</sup>

سینہ تیری سنت کا مدینہ بنے آقا! | جنت میں پڑوسی مجھے تم اپنا بنانا  
”جانوروں پر رحم کرنا“ سنتِ مصطفیٰ ہے

**فرمانِ آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ:** تم لوگ ان بے زبان جانوروں کے بارے میں اللہ پاک سے ڈرو ان پر اُس وقت سوار ہو کرو جب کہ وہ اچھی حالت میں ہوں اور انہیں اچھی طرح کھلایا کرو۔<sup>(3)</sup>

\*\*\*

- ①... تذکرہ خزندی، باب: 8 صدق و کذب کا بیان، جلد: 3، صفحہ: 78۔
- ②... مشکوٰۃ، کتاب: الأیمان، باب: الاعتصام، جلد: 1، صفحہ: 55، حدیث: 175۔
- ③... ابوداؤد، کتاب: جہاد، صفحہ: 408، حدیث: 2548۔

**اے عاشقانِ رسول! جانوروں پر رحم کرنا سنتِ مصطفیٰ ہے** ❖ رحمتِ عالم نورِ مجسم صَلَّ اللهُ عَلَيْهِ وَآلِهِ وَسَلَّمَ جانوروں پر بڑی شفقت فرماتے تھے ❖ آپ صَلَّ اللهُ عَلَيْهِ وَآلِهِ وَسَلَّمَ جانوروں کی فریاد سنتے اور ان کی مدد فرمایا کرتے ❖ ایک مرتبہ آپ صَلَّ اللهُ عَلَيْهِ وَآلِهِ وَسَلَّمَ نے ایک اونٹ کی فریاد پر اس کے مالک سے فرمایا: تم اسے بھوکا رکھتے ہو اور کام زیادہ لیتے ہو (1) ❖ اگر کوئی جانوروں کو تکلیف دیتا تو آپ صَلَّ اللهُ عَلَيْهِ وَآلِهِ وَسَلَّمَ اس سے ناراض ہوتے ❖ آپ صَلَّ اللهُ عَلَيْهِ وَآلِهِ وَسَلَّمَ جانوروں کو آپس میں لڑوانے، انہیں باندھ کر مارنے، اور ان کا مُشلہ بنانے (یعنی چہرہ بگاڑنے) سے منع فرمایا کرتے تھے۔ (2)

بہر نے، اونٹ نے، چڑھیوں نے کی یہی فریاد | کہ ان کے غم کا مداوا حضور جانتے ہیں

اللہ پاک ہمیں بھی سنتِ مصطفیٰ صَلَّ اللهُ عَلَيْهِ وَآلِهِ وَسَلَّمَ پر عمل کرتے ہوئے جانوروں پر شفقت کرنے کی توفیق عطا فرمائے۔ امین بجاہ خاتم النبیین صَلَّ اللهُ عَلَيْهِ وَآلِهِ وَسَلَّمَ۔  
مختلف سنتیں سیکھنے کے لئے مکتبہ المدینہ کی بہارِ شریعت جلد: 3، حصہ: 16، اور شیخ طریقت، امیر اہلسنت دامت برکاتہم العالیہ کا 91 صفحات کا رسالہ 550 سنتیں اور آداب خرید فرمائیے اور پڑھئے، سنتیں سیکھنے کا ایک بہترین ذریعہ دعوتِ اسلامی کے مدنی قافلوں میں عاشقانِ رسول کے ساتھ سنتوں بھر اسفر بھی ہے۔

اُلفتِ مصطفیٰ اور خوفِ خدا | چاہئے گر تمہیں قافلے میں چلو  
علمِ حاصل کرو، جہلمِ زائل کرو | پاؤ گے راحتیں قافلے میں چلو

اللہ پاک ہمیں عمل کی توفیق عطا فرمائے۔ امین بجاہ خاتم النبیین صَلَّ اللهُ عَلَيْهِ وَآلِهِ وَسَلَّمَ۔

صَلُّوا عَلَيَّ الْحَبِيبِ! صَلَّ اللهُ عَلَيَّ مُحَمَّدٍ

\*\*\*

1... ابوداؤد، کتاب: جہاد، صفحہ: 408، حدیث: 2549 خلاصہ۔

2... سیرت رسول عربی، صفحہ: 332 تا 335 ملقطاً۔